

علم المناسبت اور فہم قرآن حکیم میں اس کی اہمیت و افادیت

حبیب اللہ*

قرآن حکیم اللہ تعالیٰ کا کلام ہے، جسے اللہ تعالیٰ نے اپنے آخری پیغمبر حضرت محمد مصطفیٰ ﷺ پر نازل فرمایا، رسول اللہ ﷺ نے حکم الہی کے مطابق اس کو ترتیب دیا، قرآن حکیم کی تعلیمات کے مطالعہ سے معلوم ہوتا ہے کہ اس کلام کے بیان کی حکمت فصاحت و بلاغت اور اسرار و حکم اس قدر عمیق و دقیق ہیں کہ صدیوں سے ائمہ و مفسرین اس کی تفسیر و تشریح میں لگے ہوئے ہیں اور قیامت تک اس پر غور و فکر اور تدبر کرتے رہیں گے۔ قرآن حکیم کے پیغام اور تعلیمات کے صحیح فہم کے لیے علماء نے کئی علوم ایجاد کئے، جن کی مدد سے قرآن کریم کے پیغام اور مطالب کو سمجھنا آسان ہو گیا، علوم القرآن کے ائمہ نے ان علوم کی تعداد تقریباً تین سو کے قریب قرار دی ہے، انہی علوم میں ایک علم، ربط آیات و سور یا مناسبت آیات و سور یا نظم قرآن کہلاتا ہے، پہلے پہل اس علم کو اعجاز القرآن کے ضمن میں شمار کیا گیا۔ وقت کے ساتھ ساتھ اس علم کے اپنے اصول و قواعد مرتب ہوئے اور مفسرین نے جن میں امام رازی، امام ابن زبیر ثقفی، امام بقاعی، امام مہائگی اور عصر جدید میں علامہ مراغی اور برصغیر پاک و ہند میں مولانا حمید الدین فراہی، مولانا امین احسن اصلاحی، مولانا حسین علی اور دیگر مفسرین نے اس فن میں گراں قدر تفسیری سرمایہ اہل علم کے سامنے پیش کیا ہے۔ اس علم کے مفہیم و مترادفات اور فہم قرآن میں اس کی اہمیت و افادیت کو واضح کرنے کے لیے زیر نظر عنوان کو اختیار کیا گیا ہے۔ ہم نے اس مقالہ کو درج ذیل عنوانات میں تقسیم کیا ہے۔

۱- علم المناسبتہ کا لغوی و اصطلاحی مفہوم۔

۲- علم المناسبتہ کے مترادفات۔

۳- علم المناسبتہ کی اہمیت و افادیت۔

۴- خلاصہ بحث و نتائج۔

۱- مناسبتہ کا لغوی مفہوم

مناسبتہ کا لفظ باب مفاعلة (ناسب یناسب مناسبتہ) کا مصدر ہے۔ اس کے حروف اصلیہ ن۔س۔ب ہیں۔

نَاسَبَ میں باہم قریب ہونے اور ہم شکل ہونے کا مفہوم پایا جاتا ہے۔

* اسٹنٹ پروفیسر ایف۔ جی پوسٹ گریجویٹ کالج، H-8، اسلام آباد، پاکستان۔

علامہ زبیری (۱) لفظ ”مناسبة“ کا مفہوم بیان کرتے ہوئے لکھتے ہیں:

”المناسبة: المشاكلة، يقال بين الشيئين مناسبة وتناسب اي مشاكلة وتشاكل وكذا قولهم لانسبة بينهما، وبينهما نسبة قريبة“ (۲)

”مناسبت کا معنی مشاکلت ہے کہا جاتا ہے ان دو چیزوں کے درمیان مناسبت اور تناسب ہے یعنی وہ دونوں ہم شکل اور تشابہ ہیں۔ اسی طرح عرب کہتے ہیں کہ ان دو چیزوں کے درمیان کوئی نسبت نہیں اور ان دونوں کے درمیان قریبی نسبت ہے۔“

قاموس (۳) اور مختار الصحاح (۴) میں بھی مناسبة کا یہی معنی بیان کیا گیا ہے۔

اس سے واضح ہوا کہ جب یہ کہا جائے کہ ان دو چیزوں میں مناسبت پائی جاتی ہے تو اس سے مراد یہ ہوگی کہ ان دونوں چیزوں میں کوئی حسی یا معنوی تقارب یا تشاکل پایا جاتا ہے اور اگر یہ کہا جائے کہ ان دو چیزوں میں کوئی مناسبت موجود نہیں تو اس کا مطلب یہ ہوگا کہ ان دونوں میں کوئی حسی یا معنوی قرابت یا مشاکلت موجود نہیں۔ امام الزرکشی (۵) مناسبت کے مفہیم پر روشنی ڈالتے ہوئے فرماتے ہیں۔

”المناسبة فى اللغة: المقاربة، فلان يناسب فلانا اي يقرب منه ويشاكله ومنه النسب هو القرب المتصل، كالأخوين و ابن العم ونحوه..... ومنه المناسبة فى العلة فى باب القياس: الوصف المقارب للحكم“ (۶)

”لغت میں مناسبت کا معنی مقاربت ہے فلاں فلاں سے مناسبت رکھتا ہے یعنی اس کے قریب ہے اور اس کے مشابہ ہے اسی سے لفظ النسب نکلا ہے جس کا معنی ہے بہت زیادہ قرابت داری جیسے دو بھائی یا چچا زاد بھائی اور اسی سے قیاس کی بحث میں المناسبة فى العلة کی اصطلاح ہے جس سے وہ وصف مراد ہوتا ہے جو یکساں حکم لگانے میں تقارب اور اشتراک کا سبب ہو۔“

مناسبت کی وضاحت میں امام سیوطی (۷) کی تعریف بہت جامع ہے آپ لکھتے ہیں:

”المناسبة فى اللغة: المشاركة والمقاربة ومرجعها فى الآيات ونحوها الى معنى رابط بينهما، عام أو خاص، عقلی أو حسی أو خیالی أو غیر ذلك من أنواع العلاقات أو التلازم الذهنی، كالسبب والمسبب، والعلة والمعلول، والنظيرين أو الضدين، ونحوه“ (۸)

”لغت میں مناسبت کا معنی مشارکت یا مقاربت ہے قرآن کریم کی آیات میں مناسبت سے مراد یہ ہے کہ دو آیات کے درمیان عام معنی یا خاص معنی، عقلی وحسی مفہوم یا خیالی مفہوم یا ان کے علاوہ رابطہ کی کوئی اور صورت پائی جائے یا وہاں تلازم ذہنی پایا جائے جیسے سبب اور مسبب، علت اور معلول یا وہاں نظیرین یا ضدین یا اس جیسی کوئی اور نسبت پائی جائے۔“

ان سب تعریفات سے واضح ہوتا ہے کہ مناسبت کا لغوی معنی باہم قریب ہونا اور ایک دوسرے کے مشابہ ہونا ہے۔

۲- مناسبات قرآن حکیم کا اصطلاحی معنی:

اصطلاح میں قرآن حکیم کی مناسبت سے مراد قرآن حکیم کے کلمات، آیات اور سورتوں میں پائے جانے والے ربط اور تعلق کو بیان کرنا ہے یعنی قرآن مجید کی ہر بات اپنی جگہ تو حسن و جمال اور عینک رعنائی و دلکشی ہے ہی، لیکن یہ اقوال زریں کی طرح اکٹھا کیا گیا کوئی کلام نہیں کہ جس کے کلمات، آیات اور سورتوں میں کوئی ربط و تعلق موجود نہ ہو بلکہ پورے قرآن مجید میں ایک گہرا اور قوی تعلق موجود ہے یہ شروع سے آخر تک ایک مربوط اور منظم کلام ہے۔ قرآن کریم میں موجود اس ربط و تعلق کو بیان کرنا یہاں تک کہ قرآن کریم میں مکمل ہم آہنگی ظاہر ہو اور یہ کلمہ واحدہ کا روپ دھار لے اسی کو اصطلاح میں مناسبات قرآن حکیم کہا جاتا ہے اور علم مناسبت اسی ربط و تعلق کو ظاہر کرتا ہے جو پورے قرآن مجید میں پایا جاتا ہے۔ امام ابراہیم بن عمر البقاعی (۹) مناسبت کا اصطلاحی معنی بیان کرتے ہوئے فرماتے ہیں:

”فعلم مناسبات القرآن علم تُعْرَف منه علل ترتیب اجزائه“ (۱۰)

”پس مناسبات قرآن کے علم سے مراد وہ علم ہے جس سے قرآن کریم کے اجزاء میں پائی جانے والی ترتیب کے اسباب معلوم ہوتے ہیں۔“

اور پھر وہ اس علم کا ثمرہ بیان کرتے ہوئے فرماتے ہیں:

”وثمرته الاطلاع على الرتبة التي يستحقها الجزء بسبب ماله بماورائه وما امامه من الارتباط والتعلق“ (۱۱)

”اس علم کا فائدہ یہ ہے کہ آدمی کسی بھی جز کے اس مقام سے مطلع ہو جاتا ہے جو ربط و تعلق کے پس منظر میں ماقبل یا بعد کا لحاظ کرتے ہوئے اس کے لئے متعین ہوتا ہے۔“

مناسبت کا اصطلاحی مفہوم اس علم کے فائدہ اور ثمرہ سے بھی بخوبی واضح ہو جاتا ہے جو اس علم کے ماہرین نے بیان کیا ہے۔ امام الزرکشی اس علم کا ثمرہ بیان کرتے ہوئے لکھتے ہیں:

”جعل اجزاء الكلام مربوط بعضها ببعض، بذلك الارتباط والاتصال يقوى الكلام ويكون حاله حال البناء المحكم المتلائم الاجزاء“ (۱۲)

”کلام کے بعض اجزاء کو بعض کے ساتھ مربوط کر دینا، اس ارتباط و اتصال سے کلام قوی ہو جاتا ہے اور اس کی حالت اس مستحکم عمارت کی طرح ہو جاتی ہے جس کے اجزاء آپس میں بڑی پختگی سے جڑے ہوئے ہوں۔“

اس سے واضح ہوا کہ اصطلاح میں علم مناسبات القرآن سے مراد وہ علم ہے جس میں اس چیز سے بحث کی جاتی ہے کہ قرآن کریم کے کلمات، آیات اور سورتوں میں باہمی ربط و تعلق کیا ہے اور یہ چیز دلائل سے ثابت کی جاتی ہے کہ قرآن کریم

منتشر خیالات کا مجموعہ نہیں بلکہ پورا قرآن کریم ایک محکم ترتیب پر قائم ہے اور یہ شروع سے آخر تک اس طرح منظم اور مربوط ہے کہ گویا یہ کلمہ واحدہ ہے۔

۳۔ مناسبات کے مترادفات:

بہت سے دوسرے الفاظ بھی اصطلاحاً مناسبات کے مترادفات کے طور پر استعمال ہوتے ہیں۔ ان میں سے زیادہ

مشہور یہ ہیں:

۱۔	نظم	۲۔	تناسق
۳۔	توافق	۴۔	ربط

ان اصطلاحات کی کچھ وضاحت ملاحظہ ہو:

۱۔ ۳۔ نظم:

نَظْمٌ کا لغوی معنی باہم ملانا، ترتیب دینا یا پرانا اور منسلک کرنا ہے۔ جب کہا جائے ”نَظْمَ اللُّوْلُوْ وَنَحْوَهُ“ تو اس کا مطلب ہے اس نے موتی وغیرہ لڑی میں پروئے اور نظام کا لفظ موتی وغیرہ کی لڑی یا ترتیب کے معنی میں استعمال ہوتا ہے علامہ ابن منظور (۶۳۰ھ-۱۱۷۷ھ) اس لفظ کے لغوی معانی بیان کرتے ہوئے لکھتے ہیں:

”النظم التألیف..... نظمت اللولو ای جمعته فی السلك، والتنظیم مثله..... وکل شیء قرننه بآخر أو ضمنت بعضه الی بعض فقد نظمتہ۔“ (۱۳)

”نظم کا مطلب پرانا ہے جب کہا جائے ”نظمت اللولو“ تو اس کا مطلب ہے میں نے موتی کودھا گے میں جمع کیا اور اسی معنی میں تنظیم کا لفظ بھی استعمال ہوتا ہے اور ہر وہ چیز جسے تو کسی اور چیز کے ساتھ ملا دے یا اس کے کچھ حصے سے جوڑ دے تو اس کو نظم کہا جائے گا۔“

اس لغوی تحقیق سے واضح ہوا کہ نظم کا لغوی معنی کسی چیز کو ملانا اور جوڑنا ہوتا ہے لیکن اصطلاحی معنی میں نظم کا لفظ مناسبات کے مترادفات کے طور پر استعمال ہوتا ہے یعنی نظم القرآن اور مناسبات القرآن کی اصطلاحیں مترادفات کے طور پر استعمال ہوتی ہیں۔

علامہ حمید الدین فراہی (۱۴) نظم کی وضاحت کرتے ہوئے لکھتے ہیں:

”مرادنا بالنظام ان تكون السورة كما ملا واحدا ثم تكون ذات مناسبة بالسورة السابقة واللاحقة أو بالتی قبلها وبعدها..... ان الآيات ربما تكون معترضة وعلی هذا الاصل ترى القرآن كله كلاما واحدا اذا مناسبة و ترتیب فی أجزائه من الاول الی الآخر“ (۱۵)

”نظام سے ہماری مراد یہ ہے کہ پوری سورت ایک مکمل وحدت کی صورت میں ظاہر ہو اور وہ سورت اپنی ما قبل اور ما بعد سورتوں سے بھی ہم آہنگ ہو..... بعض آیات جملہ معترضہ کے طور پر آ جاتی ہیں اسی طرح

بعض سورتیں بھی آجاتی ہیں۔ اگر اس اصول کے تحت قرآن مجید کا مطالعہ کیا جائے تو پورا قرآن ایک وحدت نظر آئے گا جس کے سب اجزاء میں شروع سے آخر تک ایک مناسبت اور ترتیب پائی جائے گی۔“
وہ مزید کہتے ہیں:

”نظام سے ہماری مراد یہ ہے کہ ہر سورت کی ایک مخصوص ہیئت ہوتی ہے کیونکہ جب کلام کے معانی ایک دوسرے سے مربوط ہوں گے، کسی عمود کے گرد گھومیں گے اور کلام میں یکجہتی ہوگی تو لازمی طور پر اس کی ایک مخصوص ہیئت متعین ہو جائے گی۔ اس لئے جب ان امور کو ملحوظ خاطر رکھ کے کلام پر غور کرو گے تو اس کا جمال، پختگی اور وضاحت واضح طور پر نظر آئے گی۔“ (۱۶)

اس سے معلوم ہوا کہ نظم اور مناسبت کے الفاظ مترادف کے طور پر استعمال ہوتے ہیں۔ اس پر ایک قوی دلیل یہ بھی ہے کہ ماضی میں بہت سے علماء کرام نے مناسبت قرآن کریم پر کتب تحریر کیں اور اسے نظم کا نام دیا۔ مثلاً جاحظ (م-۲۵۵ھ) اور ابن الأَشید (۱۷) نے اپنی کتابوں کے نام ”نظم القرآن“ رکھے۔ امام ابراہیم بن عمر البقاعی (م-۸۸۵ھ) نے اس موضوع پر اپنی تفسیر کا نام ”نظم الدرر فی تناسب الآیات والسور“ رکھا۔ شیخ منور بن عبد الحمید لاہوری (م-۱۰۱۱ھ) نے اس موضوع پر لکھی گئی اپنی تفسیر کا نام ”درر التنظیم فی ترتیب الآی والسور الکریم“ رکھا۔ علامہ حمید الدین فراہی (م-۱۳۲۹ھ) نے اس موضوع پر اپنی کتابوں کا نام ”دلائل النظام“ اور ”تفسیر نظام القرآن“ رکھا۔

اس سے واضح ہوا کہ مفسرین کے نزدیک نظم اور مناسبت ایک دوسرے کے مترادف ہیں۔

۳.۲- تناسق:

تناسق کا لفظ باب تفاعل کا مصدر ہے اور اس کا مادہ اصل یہ نَسَقَ ہے۔ اس مادہ میں کسی چیز کو ترتیب دینا، مرتب کرنا اور سلیقہ سے رکھنے کا مفہوم پایا جاتا ہے۔ ”نَسَقَ الْكَلَامَ“ کا معنی ہے کلام کے ایک حصہ کو دوسرے حصہ سے ملانا اور ایک کا دوسرے پر عطف کرنا۔ ناسقت بین الامرین کا مطلب ہے کہ میں نے دو معاملات کو باہم جوڑ دیا۔

علامہ ابن منظور (۱۲۳۲-۱۳۱۱) اس لفظ کا لغوی معنی بیان کرتے ہوئے لکھتے ہیں:

النسق من كل شئ ما كان على طريقة نظام واحد عام في الأشياء..... من الكلام على نظام واحد والعرب تقول لطور الحبل اذا امتد مستويا، خذته على هذا النسق ای علی هذا الطوار..... ويقال رأيت نسقا من الرجال والمتاع ای بعضها الی جنب بعض (۱۸)

”جو چیز ایک نظام اور طریقے پر ہو وہ اس چیز کا نسق کہلاتا ہے۔ اسی طرح جو کلام ایک نظام پر ہو اسے بھی نسق کہتے ہیں۔ جب رسی کے کنارے برابر کھینچ لئے جائیں تو عرب کہتے ہیں کہ اسے اس نسق (طریقے) پر پکڑو۔ کہا جاتا ہے: ”رأيت نسقا من الرجال والمتاع“، یعنی میں نے ان میں سے کچھ کو کچھ کے پہلو میں دیکھا۔“

مندرجہ بالا لغوی بحث سے یہ بات بخوبی واضح ہوتی ہے کہ تناسق کا لفظ بھی مناسبات کا مترادف ہے شاید اس لئے امام سیوطی نے اس موضوع پر لکھی گئی اپنی کتاب کا نام ”تناسق الدرر فی تناسب السور“ رکھا اور علامہ اشرف علی تھانوی (م-۱۳۶۲ھ) نے اس موضوع پر لکھی گئی اپنی ایک کتاب کا نام ”سبق الغایات فی نسق الایات“ رکھا۔

۳۳- توافق:

”تَوَافُقٌ“ کا لفظ باب تفاعل کا مصدر ہے۔ اس کے حروف اصلیہ وَفَقَ ہیں یہ لفظ ”تَحَالُفٌ“ کا متضاد ہے اس مادہ میں متفق ہونا یا موافق ہونے کا مفہوم پایا جاتا ہے۔ ”أَوْفَقَ الْقَوْمُ لِفُلَانٍ“ کا معنی ہے کسی کے قریب ہو کر اس سے سب لوگوں کا اتفاق کرنا اور متحد ہو جانا۔ ”وافق فلان بین الشیئین موافقة ووافقا“ کا مطلب ہے کہ اس نے دو چیزوں کو ملا دیا، انہیں جوڑ دیا اور ان میں مطابقت و یکسانیت پیدا کر دی۔ علامہ محمد یعقوب فیروز آبادی اس لفظ کی لغوی تحقیق کرتے ہوئے لکھتے ہیں:

”التوافق: الاتفاق والتظاهر..... وتقول هذا وفق هذا ووافقه ووفيقه و وافقت فلانا علی امر کذا ای اتفقنا علیہ معاً“ (۱۹)

”توافق کے معنی اتفاق اور ایک دوسرے کے ساتھ پیوست ہونا ہے جب تو کہے ہذا وفق ہذا ووفیقہ ووفوقہ تو اس کا مطلب ہوگا کہ وہ اس کے ہمسرا اور برابر ہے..... وافقت فلانا علی امر کذا کا مطلب ہے کہ ہم نے اس معاملہ میں اتفاق کیا۔“

یہ لفظ بھی اصطلاح میں مناسبت کا مترادف ہی استعمال ہوتا ہے۔

۳۴- ربط:

لغوی طور پر اس لفظ میں بھی کسی چیز کو کسی چیز سے جوڑنے، باندھنے اور ملانے کا مفہوم پایا جاتا ہے۔ ”رَبَطَ الشَّيْءُ“ کا معنی ہے اس نے اس چیز کو جوڑ دیا، باندھ دیا یا ملا دیا۔ ارتباط کا لفظ جوڑ، تعلق اور ربط و ضبط کے معنی میں استعمال ہوتا ہے۔ ارتباط، علم فلسفہ میں اس تعلق کو کہتے جو ایسی دو ادراک کردہ چیزوں کے درمیان قائم ہو جو ذہن میں کسی بھی سبب کی بنا پر ایک دوسرے سے ملی ہوئی ہوں اور رابطہ کا لفظ جوڑ، تعلق یا کسی ایسی تنظیم کیلئے استعمال ہوتا ہے جس میں متعلق المقاصد لوگ اکٹھے ہوں جیسے رابطۃ العالم الاسلامی۔

راغب اصفہانی (۲۰) اس لفظ کی لغوی تشریح کرتے ہوئے لکھتے ہیں:

ربط الفرس شده بالمکان للحفظ ومنه رباط الجيش وسمى المکان الذی یخص باقامة حفظة“ (۲۱)

”ربط الفرس کا معنی ہے اس نے گھوڑے کو حفاظت کیلئے باندھ دیا اور اسی سے ”رباط الجيش“ کی ترکیب اخذ کی

گئی ہے۔ جو ایسے مکان کو کہا جاتا ہے جو محافظوں کی اقامت کیلئے مخصوص کر دی گئی ہو۔“

اصطلاح میں یہ لفظ بھی مناسبت کا مترادف ہی استعمال ہوتا ہے یہی وجہ ہے کہ مولانا حسین علی (۲۶) نے مناسبات قرآن حکیم پر لکھی گئی اپنی کتابوں کے نام ”بلغة الحیران فی ربط نظم القرآن“ اور ”الدرر المنثورات فی ربط السور والآیات“ رکھے۔

مولانا حمید الدین فراہی اور مولانا حسین علی دونوں ہی قرآن ہی قرآن مجید میں نظم و ترتیب کے قائل ہیں اور اس میدان میں دونوں کی نمایاں خدمات ہیں۔ تاہم ان کے نظریہ نظم میں کچھ اختلاف ہے۔ مولانا حسین علی نے سورۃ فاتحہ کی تفسیر میں اپنے موقف کی وضاحت کرتے ہوئے لکھا ہے کہ ہر سورت کا ایک دعویٰ یعنی اس کا محور اور مرکزی موضوع ہوتا ہے۔ جو اس میں ایک بار یا متعدد مرتبہ بڑی صراحت سے مذکور ہوتا ہے اور سورت کی باقی تمام آیتیں بالواسطہ یا بلاواسطہ اسی کے گرد گھومتی ہیں اور کسی نہ کسی طرز سے اس کے متعلق ہوتی ہیں۔ مثلاً بعض آیات میں مرکزی دعویٰ کے دلائل عقلیہ و نقلیہ مذکور ہوں گے بعض آیات میں مرکزی مضمون پر روشنی ڈالی جائے گی کہیں اصل دعویٰ کے مختلف پہلوؤں کو واضح کرنے کے لئے اس کا اعادہ کیا جائے گا۔ ان کے نزدیک قرآن مجید کے چار حصے ہیں اور ہر حصہ الحمد سے شروع ہوتا ہے۔ پہلا حصہ الحمد سے الانعام تک۔ جس میں احوال پیدائش زیادہ ہیں دوسرا انعام سے کہف تک جس میں احوال تربیت زیادہ ہیں۔ تیسرا کہف سے سبأ تک جس اللہ تعالیٰ کی بادشاہی اور ربوبیت کا ذکر ہے اور چوتھا سبأ سے آخر قرآن تک جو احوال قیامت پر مشتمل ہے۔

فراہی مکتبہ فکر کی نمائندگی مولانا امین احسن اصلاحی نے ”تذکر قرآن“ کے مقدمہ میں قرآن مجید کی جملہ سورتوں کو سات گروپوں میں تقسیم کیا ہے۔ ان کے نزدیک ہر گروپ کی تشکیل اس طرح ہے کہ اس کے آغاز میں ایک یا ایک سے زائد کئی سورتیں ہیں اور ہر گروپ کا اختتام ایک یا ایک سے زیادہ مدنی سورتوں پر ہوتا ہے اس طرح کئی اور مدنی سورتیں مل کر ایک گروپ بنتی ہیں۔ ان کے نزدیک ہر گروپ کا ایک مرکزی مضمون ہوتا ہے جسے وہ عمود کا نام دیتے ہیں۔ پھر ہر گروپ کے مرکزی مضمون کے درخ ہیں۔ ایک کئی سورتوں میں بیان کیا گیا ہے دوسرا مدنی سورتوں ہیں۔ اسی طرح دونوں مل کر مرکزی مضمون کی تکمیل کرتے ہیں۔ مولانا کے نزدیک اختلاف کو رفع کرنے کا مرکزی ذریعہ عبارت کا سیاق و سباق اور نظام کی معرفت ہے۔

مناسبات قرآن کریم میں مفسرین کی مختلف آراء:

اگرچہ مفسرین کرام کی ایک کثیر تعداد قرآن مجید میں نظم و مناسبت کی قائل رہی ہے تاہم کچھ جید علماء دین اور مفسرین کرام نے اس رائے سے اتفاق نہیں کیا۔ ان کے نزدیک قرآن مجید میں کوئی مناسبت اور ربط نہیں پایا جاتا۔ ان میں سے چند ایک کی آراء ملاحظہ ہوں۔

امام محمد بن علی الشوکانی (م-۱۲۵۰ھ) لکھتے ہیں:

”جان لیجئے کہ اکثر مفسرین نے ایک نیا اور انوکھا علم دریافت کیا ہے۔ انہوں نے ایک ایسے سمندر میں غوطہ زنی کی ہے جس میں تیرنے کے وہ مکلف نہیں بنائے گئے تھے۔ انہوں نے ایک ایسے فن میں اپنے اوقات صرف کئے جو ان کے لئے قطعاً سود مند نہیں۔ بلکہ انہوں نے اپنے آپ کو محض رائے اور گمان سے کام لینے پر لگا دیا ہے۔ اس کی تفصیل یہ ہے کہ انہوں نے قرآنی آیات میں نظم و مناسبت ثابت کرنے کا التزام کیا ہے اور اس چیز کو ثابت کرنے میں انہیں ایسے تکلفات اور اس قدر تصنع سے کام لینا پڑا ہے کہ حق و انصاف پناہ مانگے۔ ماہرین بلاغت کا کلام بھی ان چیزوں سے پاک ہوتا ہے چہ جائیکہ کلام الہی میں یہ چیزیں ثابت کی جائیں۔ ان لوگوں نے اس موضوع پر علیحدہ کتب تصنیف کی ہیں اور مناسبت کو تالیف کا اہم ترین مقصد قرار دیا ہے جیسا کہ بقاعی نے اپنی تفسیر میں کیا ہے اور ان کے متقدمین و متاخرین نے بھی ایسا ہی کیا ہے۔ (۲۲)

عزالدین بن عبدالسلام (م-۶۶۰ھ) لکھتے ہیں:

”مناسبت ایک بہت عمدہ علم ہے مگر کلام کے حسن ارتباط کیلئے شرط یہ ہے وہ ایسی ساخت کا حامل ہو جس میں وحدت پائی جاتی ہو اور اس کا اول آخر سے مربوط ہو اور اگر کلام مختلف اسباب پر مشتمل ہو تو اس میں باہم کوئی نظم و مناسبت نہیں ہوگی جو شخص ایسے کلام کو مربوط بنانے کی کوشش کرے گا وہ تکلف و تصنع کے بغیر یہ کام قطعاً نہیں کر سکے گا۔ بڑی جدوجہد اور مشقت کے بعد وہ ایسا ربط تلاش کرے گا جس سے ہر اچھا کلام بھی پاک ہوتا ہے چہ جائیکہ وہ بہترین کلام ہو۔ قرآن پاک کا نزول میں سال سے زائد عرصہ میں ہوا ہے۔ جن میں مختلف احکام کا تذکرہ ہے اور ان کے نزول کے اسباب بھی مختلف ہیں۔ جو کلام اس طرح نازل ہوا ہو وہ کس طرح نظم و مناسبت کا حامل ہو سکتا ہے۔“ (۲۳)

امام الہند حضرت شاہ ولی اللہ (م-۱۱۷۲ھ) لکھتے ہیں:

”قرآن مجید میں ان علوم کا بیان قدیم عربوں کی روش پر ہوا ہے متاخرین کا اسلوب اختیار نہیں کیا گیا اور متن نویسیوں کی طرح آیات احکام میں اختصار سے کام نہیں لیا گیا اور نہ ہی اصولیین کی طرح تنقیح کا التزام کیا گیا ہے اور علم مباحث کی آیات میں مسلمہ مشہور اقوال اور نافع خطابیات کا التزام کیا گیا ہے اور ترتیب براہین میں اہل منطق کی طرح اسلوب اختیار نہیں کیا گیا اور ایک مضمون کے بعد دوسرا مضمون شروع کرنے میں متاخرین ادباء کی طرح کسی مناسبت کی رعایت نہیں کی گئی بلکہ اللہ تعالیٰ نے جس حکم کو بندوں کیلئے اہم سمجھا اسی کو بیان کیا خواہ کوئی حکم مقدم ہو جائے یا مؤخر۔“ (۲۴)

علامہ شبلی نعمانی (م-۱۳۳۲ھ) لکھتے ہیں:

”قرآن مجید کی اکثر آیتوں میں کوئی خاص ترتیب نہیں ہے کسی آیت میں فقہی احکام بیان ہوئے ہیں اور اس کے معابد اخلاقی اور معاشرتی موضوعات پر تفصیل درج ہے پھر کوئی قصہ چھڑ جاتا ہے اور قرآن کا روئے سخن کفار کی طرف ہو جاتا ہے پھر کوئی اور بات نکل آتی ہے۔ غرض یہ کہ عام تصنیفات میں جو انداز ہے کہ ایک قسم کے موضوعات ایک جا بیان کئے جائیں، قرآن پاک کا یہ طرز نہیں۔“ (۲۵)

۳۔ فہم قرآن میں علم المناسبت کی اہمیت و افادیت:

مناسبت قرآن کریم کا علم کوئی محض ایک لفظی علم نہیں ہے جس کا عملی زندگی کے ساتھ کوئی تعلق نہ ہو اور وہ فقط معلومات میں اضافے کا ہی سبب ہو بلکہ یہ علم قرآنی مراد کو سمجھنے کیلئے سبب میل کی حیثیت رکھتا ہے اور قرآن کریم کی عظمتوں اور فضائل کے بے پناہ گوشے اس علم سے صرف نظر کر کے کبھی بھی سمجھے نہیں جاسکتے۔ یہ علم قرآن کریم سے تعلق پیدا کرنے کا مرکزی ذریعہ بھی ہے اور قرآن حکیم کے پیغام کو سمجھنے کی کلید و حید بھی۔

اس علم کے چند فوائد و ثمرات کا ایک مختصر جائزہ ملاحظہ ہو:

۱۔ وجہ إعجاز القرآن:

إعجاز کا لفظ باب افعال کا مصدر ہے لغوی طور پر اس میں کسی کو عاجز اور بے بس کرنے کا مفہوم پایا جاتا ہے اور اصطلاح میں اس سے مراد قرآن کریم کا لوگوں کو اپنا جواب لانے سے عاجز اور بے بس کر دینا ہے قرآن کریم کی وجہ إعجاز سے مراد قرآن کریم کی وہ خوبیاں اور خصوصیات ہیں جن کی وجہ سے جن و انس آج تک اس کی مثل نہ لاسکے اور نہ ہی قیامت تک لاسکیں گے۔ قرآن کریم کی وجہ إعجاز میں ایک اہم وجہ قرآن کریم کی مناسبت اور اس کا ارتباط بھی ہے یعنی قرآن کریم میں مختلف اشیاء کا بیان ہوتا ہے قصص و مواعظ، وعدہ و وعید، تبشیر و تحویف، اعذار و انذار، اخلاق کریمہ اور تعمیر شخصیت کے متعدد گوشے پہلو بہ پہلو بیان کئے جاتے ہیں۔ ان مختلف چیزوں کو اکٹھا بیان کرنے میں کہیں بھی نظم و ارتباط میں خلل نہیں پڑتا۔ سب کچھ اتنی خوبصورت مناسبت و ارتباط سے بیان کیا جاتا ہے کہ عقل انسانی ششدر رہ جاتی ہے اور واضح ہو جاتا ہے قرآن کریم جیسا نظم و ارتباط بشری استعداد سے ماورا ہے اور یہ قرآن کریم کے منزل من اللہ ہونے کا بین ثبوت ہے۔ ڈاکٹر مصطفیٰ مسلم اس تناظر میں لکھتے ہیں:

”ہم نے قرآن کریم کی نظم و مناسبت میں غور کیا۔ ہم نے پایا کہ قرآن کریم مختلف اشیاء کو خوبصورت نظم و تالیف اور مکمل چٹنگی سے بیان کرتا ہے۔ جس میں نہ کہیں اختلاف ہوتا ہے نہ ہی کلام کی روانی متاثر ہوتی ہے اور نہ ہی کلام کا جو بن ٹوٹا ہے۔ اسی طرح چھوٹی یا بڑی آیات میں بھی کلام کی بلاغت یکساں رہتی ہے اور ہم دیکھتے ہیں کہ ایک قصہ کو بیان کرتے ہوئے لوگوں کے کلام میں بڑا اختلاف پیدا ہو جاتا ہے لیکن قرآن کریم جب ایک

ہی قصہ کو بار بار بیان کرتا ہے تو اس میں کوئی اختلاف نہیں ہوتا، بلکہ اس میں اتہاد رہے کی فصاحت و بلاغت اور بہترین نظم و مناسبت پائی جاتی ہے۔ اس سے ہم یہ بخوبی سمجھ سکتے ہیں کہ ایسا کلام بشری طاقت سے باہر ہے۔“ (۲۷)

امام فخر الدین رازیؒ اس آیت کریمہ کی تفسیر میں فرماتے ہیں:

﴿أَمَّنَ الرَّسُولُ بِمَا أُنزِلَ إِلَيْهِ مِنْ رَبِّهِ وَالْمُؤْمِنُونَ.....﴾ (۲۸)

”جو اس سورۃ کے نظم و مناسبت اور اس کی ترتیب کے حسن میں غور کرے گا وہ اس بات کو جان لے گا کہ قرآن مجید جیسے فصاحت الفاظ اور شرف معانی میں معجزہ ہے وہ اسی طرح اپنی ترتیب اور نظم آیات میں بھی معجزہ ہے اور جن لوگوں نے یہ کہا کہ قرآن مجید اپنے اسلوب کے اعتبار سے معجزہ ہے تو اسلوب سے ان کی مراد خواہ نظم و ارتباط ہی ہو۔ مگر میں نے جمہور مفسرین کو دیکھا کہ وہ ان لطائف سے باعراض کرنے والے ہیں اور ان معاملات سے واقف نہیں ہیں۔“ (۲۹)

اور امام رازیؒ اس آیت کریمہ کی تفسیر میں فرماتے ہیں:

﴿وَلَوْ جَعَلْنَاهُ قُرْآنًا أَعْجَبًا﴾ (۳۰)

”اس آیت کے سبب نزول کے متعلق منقول ہے کہ یہ آیت ان لوگوں کے متعلق اتری ہے جو ازراہ عناد کہتے تھے کہ اگر قرآن مجید کسی عجمی زبان میں اتارا جاتا تو بہتر ہوتا۔ لیکن میرے نزدیک اس طرح کی باتیں کہنا قرآن مجید پر ظلم عظیم ہے کیونکہ اس کا مطلب تو یہ ہوا کہ قرآن مجید کی آیات میں باہم کوئی ربط و تعلق نہیں ہے حالانکہ یہ کہنا قرآن مجید پر بہت بڑا اعتراض ہے ایسی صورت میں قرآن کو معجزہ ماننا تو الگ رہا اس کو ایک مرتب کتاب کہنا بھی مشکل ہے۔ میرے نزدیک صحیح بات یہ ہے کہ یہ سورۃ شروع سے آخر تک ایک مربوط کلام ہے۔“ (۳۱)

یعنی جب قرآن مجید کا اعجاز اس کی نظم و ترتیب میں بھی ہے تو آخر اس آیت کی تفسیر میں ایسی باتیں کہنے کا کیا جواز ہے؟ اور جاہلانہ اپنی کتاب نظم القرآن میں یہ دعویٰ کیا ہے کہ قرآن کریم کا اعجاز اس کی نظم و مناسبت میں پوشیدہ ہے۔“ (۳۲)

نظم و مناسبت کے وجہ اعجاز القرآن ہونے کے تناظر میں شیخ عبدالقاہر الجرجانی (۳۳) کے دلائل بڑے ذہنی ہیں وہ ایک مقام پر لکھتے ہیں:

”جب عربوں کو یہ چیلنج کیا گیا کہ وہ کلام کریم کی مثل بنالائیں تو اس وقت وہ قرآن مجید کی ان مخصوص خوبیوں کو ضرور جانتے ہوں گے جو وہ اپنی عبارات میں پیدا نہیں کر سکتے تھے کیونکہ یہ بات بالکل عبث ہے کہ کوئی شخص اپنے کسی کام کے کسی خاص پہلو کی طرف اشارہ کئے بغیر دوسرے آدمی سے یہ کہے کہ تم میری طرح یہ کام نہیں

کر سکتے۔ قرآن مجید کی یہ خاص خوبی صرف اس کے الفاظ، حروف، اعراب اور اس کے مسجع جملوں میں ہی مخصوص نہیں ہو سکتی کیونکہ عربوں کے نزدیک اس چیز کی مثل لانا کوئی مشکل نہ تھا۔ اس لئے قرآن مجید کی وہ خاص خوبی اس کی ترتیب اور الفاظ کی نظم و مناسبت میں ہی ہے جو ایسے مضامین پر مشتمل ہے جو نزول قرآن سے پہلے معلوم نہ تھے۔“ (۳۴)

علامہ باقلانی (۳۵) اس پس منظر میں لکھتے ہیں:

”اشعار میں جو صنائع و بدائع پائے جاتے ہیں۔ ان کی اعجاز القرآن کے ساتھ کوئی نسبت نہیں۔ اس لئے کہ یہ چیزیں خارق عادت نہیں بلکہ پڑھنے پڑھانے اور جدوجہد کرنے سے ان چیزوں کو حاصل کیا جاسکتا ہے۔ مثلاً شعر گوئی اور خطابت و بلاغت میں مہارت حاصل کی جاسکتی ہے مگر قرآن کریم میں جو نظم و تالیف پائی جاتی ہے اس کی تقلید ممکن نہیں نہ یہ چیز قصداً ممکن ہے نہ اتفاقاً۔“ (۳۶)

اس بحث سے واضح ہوتا ہے کہ قرآن مجید میں نظم و مناسبت کا اثبات صرف کوئی لفظی بحث نہیں بلکہ قرآن مجید کے اعجاز کو ثابت کرنے کا ایک اہم ذریعہ ہے۔

۲.۴- اسرارِ کلام سے آگاہی:

جب بھی کسی کلام کو اس کے سیاق و سباق سے الگ کر کے دیکھا جائے گا تو اس کلام کی مراد اور اس کا مفہوم مہمات کے پردوں میں گم ہوتا جائے گا اور کسی بھی بات کو اس کے پس منظر میں دیکھنا اس کی مراد سمجھنے کیلئے کلیدی حیثیت رکھتا ہے۔ یہی وجہ ہے کہ اگر قرآن مجید کو نظم و مناسبت کی روشنی میں نہ پڑھا جائے تو قرآن مجید کا مقصد و نظروں سے اوجھل ہو جاتا ہے اور مناسبت و ارتباط کو ملحوظ خاطر رکھتے ہوئے قرآن مجید کا مطالعہ کرنا قرآن مجید کے اسرار و رموز سے پردہ سرکانے میں خضر راہ کی حیثیت رکھتا ہے۔

اس پس منظر میں علامہ مہامنی (۳۷) لکھتے ہیں:

”یہ خیرات و برکات اور نظم قرآن کے نکتے، جنہیں مجھ سے پہلے جن و انس میں سے کسی نے ہاتھ نہیں لگایا اور میری کیا مجال تھی کہ میں انہیں چھوٹا کیونکہ قرآن مجید کو صرف پاک لوگ ہی چھوتے ہیں۔ رب قدر نے محض اپنے فضل سے مجھ پر بہت بڑا کرم فرمایا کہ میں اعجاز القرآن کی متعدد صورتوں کو اس کی نظم و مناسبت اور ترتیب آیات کے حسن و جمال کو آشکارا کروں جبکہ اس سے پہلے ان پر انخفا کا پردہ پڑا ہوا تھا۔ اس سے مجھ پر واضح ہوا کہ قرآن مجید کے کلمات جامع ہیں اس کی آیات روشن ہیں اور کوئی اس کے کلمات کو بد لئے والا نہیں ہے“ (۳۸)

یعنی قرآن کریم کی نظم و مناسبت کی وجہ سے علامہ مہامنی پر قرآن مجید کے اسرار و رموز آشکار ہوتے چلے گئے۔ امام فخر

الدین رازیؒ اس تناظر میں فرماتے ہیں:

”اکثر لطائف القرآن مودعة فی الترتیبات والروابط۔“ (۳۹)

”قرآن مجید کے اکثر لطائف اس کی ترتیب اور نظم وارتباط میں پنہاں ہیں۔“

محمد عنایت اللہ سبحانی نظم و مناسبت قرآن حکیم کے فوائد بیان کرتے ہوئے لکھتے ہیں:

”مناسبت، قرآن حکیم کے خزانوں اور اس کی حکمتوں کی کلید ہے جس طرح یہ قرآن کریم کے اسرار و رموز میں سے ایک راز ہے اسی طرح اس چیز نے قرآن مجید کو ایک ایسا سمندر بنا دیا ہے جس کی گہرائیوں کا اندازہ نہیں لگایا جاسکتا اور اسے ایک ایسا خزانہ بنا دیا جو کبھی ختم نہیں ہو سکتا۔

نظم و مناسبت ہی قرآن کریم کے مقصود اور اس کے متعلقات کی طرف رہنمائی کرتی ہے جو بھی نظم و مناسبت سے ناواقف ہو وہ آیات کی گہرائیوں تک نہیں پہنچ سکتا۔ یہی وہ چیز ہے جو احکام کو ان کی کامل ترین صورت میں ظاہر کرتی ہے۔ اگر ہم نظم آیات سے آگاہ نہ ہوں تو ہم بہت سے معاملات کا ادراک نہیں کر سکتے اور ان کی قدر و اہمیت سے ناواقف رہتے ہیں۔“ (۴۰)

مولانا امین احسن اصلاحی جن کی زندگی کا ایک بہت بڑا حصہ قرآن کریم کی خدمت اور نظم و مناسبت کے اثبات میں گزارا اور جنہوں نے اپنے مطالعہ اور جدوجہد کا ماحصل اپنی تفسیر ”تذکر قرآن“ کی شکل میں پیش کیا۔ وہ اپنی تفسیر کے مقدمہ میں فرماتے ہیں:

”جس طرح خاندانوں کے شجرے ہوتے ہیں اسی طرح نیکیوں اور بدیوں کے بھی شجرے ہوتے ہیں۔ بعض اوقات ایک نیکی کو ہم معمولی نیکی سمجھتے ہیں حالانکہ اس نیکی کا تعلق نیکیوں کے اس خاندان سے ہوتا ہے جس سے تمام بڑی نیکیوں کی شاخیں پھوٹی ہیں۔ اسی طرح بسا اوقات ایک برائی کو ہم معمولی برائی سمجھتے ہیں لیکن وہ برائیوں کے اس کنبے سے تعلق رکھنے والی ہوتی ہے جو تمام مہلک بیماریوں کو جنم دینے والا کنبہ ہے۔ جو شخص دین کی حکمت سمجھنا چاہے اس کے لئے ضروری ہے کہ وہ خیر و شر کے ان تمام مراحل و مراتب سے اچھی طرح واقف ہو، ورنہ اندیشہ ہے کہ وہ دق کا پتہ دینے والی بیماری کو نزلے کا پیش خیمہ سمجھ بیٹھے اور نزلے کی آمد آمد کو دق کا مقدمہ لکچس قرار دے دے۔ قرآن کی یہ حکمت اجزائے کلام سے نہیں بلکہ تمام تر نظم کلام سے واضح ہوتی ہے۔ اگر ایک شخص ایک سورۃ کی الگ الگ آیتوں سے تو واقف ہو لیکن سورۃ کے اندر ان آیتوں کے باہمی حکیمانہ نظم سے واقف نہ ہو تو اس حکمت سے وہ کبھی آشنا نہیں ہو سکتا۔“ (۴۱)

اس سے واضح ہوا کہ نظم و مناسبت سے قرآن کریم کے اسرار و رموز ایک انسان پر کھلتے چلے جاتے ہیں۔ حضرت ابو بکر صدیق رضی اللہ عنہ کو منکرین زکوٰۃ کے خلاف جہاد کرنے کی دلیل قرآن مجید کی نظم و مناسبت سے ہی ملی تھی کہ جب منکرین صلوٰۃ کے خلاف جہاد ضروری ہے تو منکرین زکوٰۃ کے خلاف جہاد کیوں نہیں کیا جائے گا جبکہ قرآن مجید میں نماز اور زکوٰۃ کا ذکر

عموماً اکٹھا کیا جاتا ہے۔ آپ نے اس موقع پر فرمایا تھا:

”واللہ لأقاتلن من فرق بین الصلوٰۃ والزکاۃ فان الزکاۃ حق المال واللہ لو منعونی عقلاً کانوا یؤدونہا الی رسول اللہ ﷺ لقاتلتہم علی منعہا۔“ (۴۲)

”بخدا! میں ہر اس شخص سے قتال کروں گا جو نماز اور زکوٰۃ کے درمیان فرق کرے گا کیونکہ زکوٰۃ مال کا حق ہے خدا کی قسم! اگر وہ مجھے اونٹ کی ایک رسی دینے سے بھی انکار کریں جسے وہ حضور ﷺ کو دیا کرتے تھے تو میں ان سے قتال کروں گا۔“

۳.۳- وحدتِ ملت کا سبب:

ملت اسلامیہ میں اختلاف کی خلیج جتنی وسیع سے وسیع تر ہوتی جا رہی ہے، قلبِ حساس اس کا تصور کر کے بھی کانپ اٹھتا ہے اور اس اختلاف نے امت کے وجود کو جو بے پناہ نقصان پہنچایا ہے اس کا ذرا سا شعور بھی انسان کے رونگٹے کھڑے کر دیتا ہے۔ اس اختلاف کی بنیاد اور اس کی وسعت کے پھیلاؤ کا بنیادی سبب بھی قرآن کریم کی نظم و مناسبت سے اعراض کرنا ہے۔ کیونکہ جب ہر نیا پیدا ہونے والا گمراہ فرقہ جو اپنے آپ کو مسلمان کہتا ہے تو اس پر لازم ہے کہ وہ اپنے عقائد کو قرآن مجید سے ثابت کرے۔ پھر وہ اس مقصد کے حصول کیلئے آیاتِ طہبات کو ان کے سیاق و سباق سے کاٹتا ہے اور جو چاہتا ہے کہتا چلا جاتا ہے اگر قرآنی آیات کا مفہوم مناسبت و ارتباط کے تناظر میں طے کیا جاتا تو کبھی بھی گمراہ فرقے پر وہ نہ چڑھ سکتے اور امت وحدت و یگانگت کی لڑی میں پروٹی رہتی۔

جب قرآن کریم کی تفسیر میں نظم و ارتباط کا التزام ترک کر دیا گیا تو ایک آیت کی بہت سی عجیب و غریب تاویلات کرنا بھی ممکن ہو گیا اور پھر جس نے جو چاہا کہتا چلا گیا اور امت میں اختلاف کی خلیج وسیع سے وسیع تر ہوتی چلی گئی۔ اس پس منظر میں امام حمید الدین فراہی لکھتے ہیں:

”مجھے اندیشہ ہے کہ ممکن ہے کہ عداوت اور بغض جس کی وبا آج مسلمانوں میں پھوٹ پڑی ہے اس بات کا نتیجہ ہو کہ ہم نے نظم قرآن کو نظر انداز کر کے خود قرآن کے ایک حصہ کو نظر انداز کر دیا ہے۔ اگر ایسا ہے تو اس فتنہ کا دباؤ مشکل ہے اس کی وجہ یہ ہے کہ جب کلامِ الہی کے معانی کے بارہ میں ہماری رائیں مختلف ہو جائیں گی تو لازماً ہماری خواہش اور ہمارے ارادے بھی مختلف ہو جائیں گے اور ہمارا حال وہی ہو جائے گا جو اہل کتاب کا ہوا۔ صرف فرقہ یہ ہوگا کہ ان کے لئے آخری بعثت اور آخری صحیفہ کے ذریعہ سے اصلاح حال کا موقع باقی

تھا اور ہمارے لئے آخری چارہ کار صرف یہی قرآن ہے۔“ (۴۳)

قرآن کریم کی نظم و مناسبت سے اعراض کر کے خود ساختہ معانی کیسے مراد لئے گئے اور کس طرح امت کو مختلف فرقوں

میں تقسیم کر دیا۔ اس کی چند مثالیں ملاحظہ ہوں۔

ارشاد باری تعالیٰ ہے:

﴿إِذْ قَالَ يُوسُفُ لِأَبِيهِ يَا أَبَتِ إِنِّي رَأَيْتُ أَحَدَ عَشَرَ كَوْكَبًا وَالشَّمْسَ وَالْقَمَرَ رَأَيْتُهُمْ لِي سَاجِدِينَ﴾ (۳۴)

”جب یوسف نے اپنے باپ سے کہا، اے میرے باپ! میں نے گیارہ ستاروں، ایک سورج اور ایک چاند کو دیکھا کہ وہ مجھے سجدہ کر رہے ہیں۔“

اس آیت کی تفسیر میں مرزا علی محمد باب (۱۸۲۱ء-۱۸۵۰ء) نے لکھا ہے:

”اس آیت میں یوسف سے مراد نبی کریم ﷺ ہیں۔ ایک روز حضرت حسینؑ نے اپنے والد سے کہا کہ میں نے دیکھا کہ گیارہ ستارے، چاند اور سورج مجھے سجدہ کر رہے ہیں۔ اس آیت میں سورج سے مراد سیدہ فاطمہؑ چاند سے مراد نبی کریم ﷺ اور ستاروں سے مراد ائمہ اہل بیت ہیں۔“ (۳۵)

اگر قرآن کریم کی نظم و مناسبت کو ملحوظ خاطر رکھا جائے تو اس تفسیر کا بطلان بالکل واضح ہے کیونکہ جب یہاں قصہ ہی حضرت یوسفؑ کا بیان ہو رہا ہے تو درمیان میں ائمہ اہل بیت کا تذکرہ کیسے آ گیا؟

اسی طرح اللہ تعالیٰ کا ارشاد ہے:

﴿إِنَّمَا وَلِيُّكُمُ اللَّهُ وَرَسُولُهُ وَالَّذِينَ آمَنُوا الَّذِينَ يُقِيمُونَ الصَّلَاةَ وَيُؤْتُونَ الزَّكَاةَ وَهُمْ ذِكْوَىٰ﴾ (۳۶)

”تمہارے دوست صرف اللہ تعالیٰ، اس کا رسول اور اہل ایمان ہیں وہی جو نماز قائم کرتے، زکوٰۃ دیتے اور اللہ تعالیٰ کے سامنے جھکے رہتے ہیں۔“

اس آیت کریمہ میں لفظ ”ولی“ سے استنباط کرتے ہوئے سیدنا علی رضی اللہ عنہ کی خلافت بلا فصل پر استدلال کرتے ہوئے شیخ طبری (م-۵۴۸ھ) لکھتے ہیں:

”حضرت علیؑ ہی رسول اللہ ﷺ کے بعد خلافت اور امامت کے مستحق ہیں کیونکہ اس آیت میں فرمایا گیا کہ تمہارا ولی اللہ، اس کا رسول (ﷺ) اور اہل ایمان ہیں اور اس آیت میں اہل ایمان سے مراد حضرت علیؑ ہیں کیونکہ یہاں مومنین کی یہ صفت بیان کی گئی ہے کہ وہ نماز قائم کرتے ہیں اور حالت رکوع میں زکوٰۃ دیتے ہیں۔ اس آیت کے مصداق صرف حضرت علیؑ ہیں کیونکہ آپ نے ہی حالت رکوع میں زکوٰۃ دی تھی۔ لہذا حضرت علیؑ مسلمانوں کے ولی ہوئے اور ولی کا معنی اولیٰ اور آحق ہے۔ سو حضرت علیؑ مسلمانوں پر متصرف اور ان کے حاکم ہوئے اور یہی خلافت اور امامت کا معنی ہے۔ لہذا اس آیت سے ثابت ہو گیا کہ حضرت علیؑ مسلمانوں کے ولی یعنی ان کے امام اور خلیفہ ہیں۔“ (۳۷)

اگر مناسبت و ارتباط کو ملحوظ خاطر رکھا جائے تو شیخ طبری کا استدلال بالکل بے معنی ہو کر رہ جاتا ہے کیونکہ یہاں زیر بحث مسئلہ خلافت نہیں تھا بلکہ دوستی اور محبت کس سے رکھنی چاہیے اور کس سے نہیں۔ یہ آیت کریمہ جس سلسلہ کلام میں آئی ہے اس کی ابتدا اس آیت کریمہ سے ہو رہی ہے:

﴿يَا أَيُّهَا الَّذِينَ آمَنُوا لَا تَتَّخِذُوا الْيَهُودَ وَالنَّصَارَىٰ أَوْلِيَاءَ بَعْضُهُمْ أَوْلِيَاءُ بَعْضٍ وَمَنْ يَتَوَلَّهُمْ
مِنْكُمْ فَإِنَّهُ مِنْهُمْ إِنَّ اللَّهَ لَا يَهْدِي الْقَوْمَ الظَّالِمِينَ﴾ (۲۸)

”اے ایمان والو! یہود و نصاریٰ کو دوست نہ بناؤ۔ وہ ایک دوسرے کے دوست ہیں۔ جو ان سے دوستی رکھے گا وہ انہیں میں سے ہوگا۔ بے شک اللہ تعالیٰ ظالم قوم کو ہدایت نہیں دیتا۔“

قرآن کریم کی یہ مناسبت واضح کر رہی ہے کہ یہاں ولی سے مراد محبوب اور دوست ہے۔ ایسے ہی:

﴿إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا﴾ (۴۹)

”اے اہل بیت اللہ تعالیٰ ارادہ فرماتا ہے کہ تم سے ہر ناپاکی کو دور کرے اور تمہیں ایسا پاک کر دے جیسا پاک کرنے کا حق ہے۔“

کی تفسیر میں ازواج مطہرات کو اہل بیت سے خارج کرنا اس لئے درست نہیں کہ اس آیت کریمہ کا سیاق و سباق نازل ہی ازواج مطہرات کے متعلق ہوا ہے۔

اگر نظم و مناسبت قرآن کریم کی رعایت کرتے ہوئے قرآن مجید کی تفسیر کی جائے گی تو امت کے بے تحاشا اختلافات اپنے آپ ختم ہو جائیں گے۔

۴. ۴- تاویل صحیح کے روشن امکانات:

جب کسی بھی آیت مبارکہ کی تاویل میں بہت سے اختلافات پائے جائیں۔ تو نظم و مناسبت کا التزام ہی اس وقت احسن تاویل کی طرف رہنمائی کرتا ہے۔ عنایت اللہ سبحانی لکھتے ہیں:

”النظام هو الدليل الى صحيح التأويل اذا اشتبهت الوجوه و كثرت الاحتمالات۔“ (۵۰)

”جب بہت سی وجوہات کا امکان اور بہت زیادہ احتمالات پائے جاتے ہوں تو اس وقت نظم و مناسبت ہی صحیح تاویل کی طرف رہنمائی کرتی ہے۔“

اس پس منظر میں امام حمید الدین فراہی رقمطراز ہیں:

”تاویل کا بیشتر اختلاف نتیجہ ہے اس بات کا کہ لوگوں نے آیات کے اندر نظم کا لحاظ نہیں رکھا ہے اگر نظم کلام ظاہر ہوتا اور سورۃ کا عمود یعنی مرکزی مضمون واضح طور پر سب کے سامنے ہوتا تو تاویل میں کسی قسم کا اختلاف نہ ہوتا بلکہ سب ایک ہی جھنڈے کے نیچے جمع ہو جاتے اور سب کے منہ سے ایک ہی صدا بلند ہوتی:

﴿ كَشَجَرَةٍ طَيِّبَةٍ أَصْلُهَا ثَابِتٌ وَفَرْعُهَا فِي السَّمَاءِ ﴾ (۵۱)

”ایک بار آوردرخت کے مانند جس کی جڑ زمین کے اندر دھنسی ہوئی اور جس کی شاخیں فضا میں پھیلی ہوئی ہیں۔“
اور سارے مسلمان اللہ کی رسی کو متحد ہو کر تھام لیتے..... صورت حال اس کے بالکل برعکس ہو چکی ہے اور لوگوں نے اس جبل اللہ استین کو جس کی تعریف یہ ہے:

﴿ لَا يَأْتِيهِ الْبَاطِلُ مِنْ بَيْنِ يَدَيْهِ ﴾ (۵۲)

”جس کے اندر باطل نہ اس کے آگے سے داخل ہوتا ہے نہ اس کے پیچھے سے (نکلنے نکلنے سے سمجھ رکھا ہے اور ہر فریق اپنے اپنے خیال کے مطابق قرآن کی تاویل کر رہا ہے اور کلام کو اس کی صحیح سمت سے ہٹا کر جس وادی میں چاہتا ہے اس کو گھنٹیتے پھرتا ہے اور نظم کلام، جو صحیح سمت کو متعین کرنے والی واحد چیز ہے اور جس سے اہل بدعت و ضلالت اور اصحاب تحریف کی کج رویوں کی اصلاح ہو سکتی ہے وہ بیچ سے بالکل غائب ہے۔“ (۵۳)
اس سے واضح ہوا کہ مناسبت و ارتباط کا التزام ہی وہ واحد ہے جو احسن تاویل کی طرف رہنمائی کرتا ہے مثلاً اللہ تعالیٰ کا ارشاد ہے:

﴿ يَا هَلْ أَكْتَبَ قَدْ جَاءَكُمْ رَسُولُنَا يُبَيِّنُ لَكُمْ كَثِيرًا مِمَّا كُنْتُمْ تُخْفُونَ مِنَ الْكِتَابِ وَيَعْفُو عَنْ كَثِيرٍ قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ ﴾ (۵۴)

”اے اہل کتاب! تمہارے پاس ہمارا رسول آ گیا ہے وہ ایسی بہت سی باتیں تم پر کھول کر بیان کرتا ہے جو تم چھپا کر رکھا کرتے تھے اور بہت سی باتوں کو معاف کر دیتا ہے۔ تحقیق تمہارے پاس اللہ تعالیٰ کی طرف سے نور اور روشن کتاب آئی ہے۔“

اس آیت کریمہ میں نور سے کیا مراد ہے؟ اس کی تاویل میں کئی اقوال ہیں۔ امام رازیؒ اس تناظر میں فرماتے ہیں:
”اس کی تفسیر میں کئی اقوال ہیں: پہلا یہ کہ یہاں نور سے مراد ذات محمد ﷺ اور کتاب سے مراد قرآن مجید ہے۔ دوسرا قول یہ کہ نور سے مراد اسلام اور کتاب سے مراد قرآن مجید ہے اور تیسرا یہ کہ نور اور کتاب دونوں سے مراد قرآن مجید ہے اور یہ قول ضعیف ہے کیونکہ عطف معطوف اور معطوف علیہ کے درمیان مغایرت کا مطالبہ کرتا ہے.....“ (۵۵)

نور کی تفسیر میں یہ متعدد اقوال ہیں لیکن اگر مناسبت کے التزام سے تفسیر کی جائے تو یہاں نور سے مراد صرف ذات رسول ہی متعین ہوتی ہے کیونکہ اس آیت کریمہ کے پہلے حصہ میں حضور ﷺ کی تشریف آوری کا ذکر ہے (قد جاءکم رسولنا) تو جن کی آمد کا ذکر ہے انہیں کو یہاں نور سے تعبیر کیا گیا ہے اور ملا علی قاری تو فرماتے ہیں:

”ای مانع من ان يجعل النعتان للرسول ﷺ فانہ نور عظیم لکمال ظہورہ بین الأنوار و کتاب مبین حیث انه جامع لجميع الأسرار و مظهر الأحکام والأحوال والأخبار۔“ (۵۶)

”اس میں کیا مانع ہے کہ یہاں نور اور کتاب کی دونوں صفات رسول کریم ﷺ کیلئے ہوں کیونکہ آپ تمام انوار کے درمیان کمال کی وجہ سے نور ہیں اور آپ ہی کتاب مبین ہیں کیونکہ آپ تمام اسرار کے جامع ہیں احکام، احوال اور اخبار کے مظہر ہیں۔“

مناسبت کے التزام سے ایک تاویل کا تعین ہو گیا ایسے ہی ارشاد باری تعالیٰ ہے:

﴿يَوْمَ نَدْعُوا كُلَّ أُنَاسٍ بِإِسْمِهِمْ بِمَا كَانُوا يَمِينُهُمْ فَمَنْ أُوتِيَ كِتَابَهُ بِبَيْمِينِهِ فَأُولَٰئِكَ يَقْرَءُ وَنُ كِتَابَهُمْ وَلَا يُظْلَمُونَ فَتِيلًا﴾ (۵۷)

”ہم ہر شخص کو اس دن اس کے امام کے ساتھ بلائیں گے۔ پس جسے اس کا نامہ اعمال دائیں ہاتھ میں دے دیا گیا تو وہ اپنے نامہ اعمال کو پڑھیں گے اور ان پر بال برابر ظلم نہیں کیا جائے گا۔“

سوال یہ ہے کہ امام سے کیا مراد ہے، امام فخر الدین رازی نے اس کی تاویل میں جو اقوال درج کئے ہیں ان کا خلاصہ یہ ہے:

”یہاں امام سے مراد ان کا نبی ہے..... دوسرا قول ضحاک اور ابن زید کا ہے کہ یہاں امام سے مراد ان کی کتاب ہے یعنی قرآن والوں کو اہل قرآن! اور تورات والوں کو اہل تورات! کہہ کر پکارا جائے گا۔ تیسرا قول یہ ہے کہ یہاں امام سے مراد ان کے نامہ اعمال ہیں۔ یہ حسن، ربیع اور ابو العالیہ کا قول ہے اور چوتھا قول یہ ہے کہ یہاں امام سے مراد ان کی مائیں ہیں اس قول کو امام رازی نے خود ہی رد کر دیا ہے اور پانچواں قول ان کے اخلاق فاضلہ یا فاسدہ ہیں۔“ (۵۸)

جبکہ اگر نظم و مناسبت کا التزام کیا جائے تو واضح ہو جاتا ہے کہ یہاں امام سے مراد ان کا نامہ اعمال ہے کیونکہ انہیں امام کے ساتھ بلانے کے بعد فرمایا: ”فمن اوتى كتابه بيمينه“ ”پس جسے اس کا نامہ اعمال دائیں ہاتھ میں دیا گیا۔“ لفظ سے واضح ہوتا ہے کہ امام سے مراد کتاب ہی ہے اور حدیث پاک میں بھی اس کی تصریح ہے۔ حضرت ابو ہریرہؓ سے مروی ہے کہ رسول اللہ ﷺ نے فرمایا:

”يوم ندعو اكل اناس بامامهم قال يدعى احدهم فيعطى كتابه بيمينه“ (۵۹)

”حضور ﷺ نے ”يوم ندعو اكل اناس بامامهم“ کی تفسیر میں فرمایا کہ ان میں سے ہر ایک کو بلا یا جائے گا اور اس کا نامہ اعمال اس کے دائیں ہاتھ میں دیا جائے گا۔“

اسی طرح ہر موقع پر نظم و مناسبت کا التزام احسن تاویل کیلئے مشعل راہ ہوتا ہے۔

۴۔۳- استنباط مسائل کیلئے مشعل راہ:

نظم و مناسبت کے التزام کا ایک عظیم فائدہ یہ بھی ہے کہ اس سے قرآن کریم سے مسائل مستنبط کرنے میں رہنمائی

ملتی ہے۔ یہی چیز مسائل کے استنباط میں خضر راہ کی حیثیت رکھتی ہے۔ مثلاً قرآن مجید کی ان آیات طیبات میں غور فرمائیے:

﴿وَالْأَنْعَامَ خَلَقَهَا لَكُمْ فِيهَا دِفْءٌ وَمَنَافِعُ وَمِنْهَا تَأْكُلُونَ وَلَكُمْ فِيهَا جَمَالٌ حِينَ تُرِيحُونَ وَحِينَ تَسْرَحُونَ وَتَحْمِلُ أَثْقَالَكُمْ إِلَىٰ بَلَدٍ لَّمْ تَكُونُوا بَلِغِيهِ إِلَّا بِشِقِّ الْأَنْفُسِ إِنَّ رَبَّكُمْ لَرءُوفٌ رَّحِيمٌ وَالْحَيْلَ وَالْبِغَالَ وَالْحَمِيرَ لِتَرْكَبُوهَا وَزِينَةً وَيَخْلُقُ مَا لَا تَعْلَمُونَ﴾ (۶۰)

”اور اس نے چوپائے پیدا کئے جن سے تمہیں گرم لباس ملتا ہے اور کئی فائدے حاصل ہوتے ہیں اور بعض کو تم کھاتے بھی ہو اور ان میں تمہارے لئے خوبصورتی ہے جب تم شام کو انہیں لاتے ہو اور صبح کے وقت چھوڑتے ہو اور وہ تمہارے بوجھ ان مقامات تک پہنچاتے ہیں جہاں تک تم سخت محنت کے بغیر نہیں پہنچ سکتے تھے۔ بے شک تمہارا رب بڑا شفیق مہربان ہے۔ اس نے گھوڑے، خچر اور گدھے پیدا کئے تاکہ تم ان پر سوار ہو اور زینت کیلئے بھی اور وہ ایسی چیزیں پیدا کرتا ہے جنہیں تم نہیں جانتے۔“

ان آیات میں اللہ تعالیٰ نے چوپایوں کا ذکر کیا کہ تم ان سے گرم لباس بناتے اور انہیں کھاتے بھی ہو اور پھر گھوڑے، گدھے اور خچر کا ذکر کیا اور ان کے متعلق بتایا کہ وہ تمہارے لئے زینت ہیں اور تمہاری سواری کے کام آتے ہیں۔ ان جانوروں کا ذکر چوپاؤں کے ساتھ نہ کرنا اس چیز کی دلیل ہے کہ یہ جانور کھانے کیلئے نہیں بلکہ سواری اور زینت کیلئے ہیں۔ اگر یہ بھی کھانے کیلئے ہوتے تو ان کا ذکر بھی انہیں کے ساتھ کر دیا جاتا اور ان کی تخلیق کی علت کو الگ ذکر نہ کیا جاتا۔ اس استنباط کی وضاحت کرتے ہوئے ملا احمد جیون ایمٹھیوی (۶۱) لکھتے ہیں:

”اس آیت سے مقصود جیسا کہ امام ابوحنیفہ نے استدلال کیا ہے وہ یہ ہے کہ گھوڑا، گدھا اور خچر حرام ہے اس کی وجہ جیسا کہ کشاف، مدارک اور ہدایہ باب الذبائح میں ذکر کی گئی ہے یہ ہے کہ یہ احسان کے تذکرہ میں نازل ہوئی ہے اور اللہ تعالیٰ نے ان کا تذکرہ زینت اور سواری کیلئے فرما کر ان کا احسان یاد دلایا۔ ثابت ہوا کہ ان اشیاء میں نعمت کا کمال یہی چیزیں ہیں کیونکہ حکیم کبھی بھی اعلیٰ نعمت کے ہوتے ہوئے ادنیٰ نعمت کا احسان نہیں جلتا تا پس ثابت ہوا کہ گھوڑا، گدھا اور خچر کا کھانا جائز نہیں۔“ (۶۲)

ثابت ہوا کہ امام ابوحنیفہ نے ان چیزوں کی حرمت کا استنباط مناسبات قرآن کریم کے التزام سے ہی کیا ہے۔

ایسے ہی ارشاد باری تعالیٰ ہے:

﴿فَقَصَلْ لِرَبِّكَ وَانْحَرْ﴾ (۶۳)

”پس اپنے رب کیلئے نماز پڑھ اور قربانی کر۔“

لغت عرب میں نحر کا لفظ متعدد معانی میں استعمال ہوتا ہے۔ اس پس منظر میں امام فخر الدین رازی فرماتے ہیں:

”نحر کا لفظ کئی معانی میں استعمال ہوتا ہے۔ مثلاً نماز کے افعال جیسے استقبال قبلہ، دو سجدوں کے درمیان بیٹھنا،

سینہ تک ہاتھ اٹھانا، نفسانی خواہشات کا قلع قمع کرنا اور جانور کو ذبح کرنا نَحْرُ الْبَهِيمَةِ کا معنی ہے اس نے جانور کو

ذبح کیا۔‘ (۶۴)

نَحْرَ کا لفظ اگرچہ متعدد معانی میں مستعمل ہے لیکن نظم و مناسبت کا التزام جس اُحسن تاویل کو متعین کرتا ہے وہ جانور کو ذبح کرنا ہے کیونکہ اللہ تعالیٰ نے قرآن کریم میں نماز کے بعد زکوٰۃ کا حکم دیا اور یہاں بھی نماز کے بعد نَحْرَ کا حکم ہے اور قربانی بمنزلہ زکوٰۃ کے ہے اور مشرکین مکہ نمازیں بھی بتوں کے لئے پڑھتے تھے اور قربانی بھی بتوں کیلئے کرتے تھے۔ تو اللہ تعالیٰ نے اسی ترتیب سے دونوں کام اپنی ذات کیلئے مخصوص کر لئے جیسا کہ امام رازی نے وضاحت کی ہے۔ (۶۵)

مسائل مستنبط کرنے اور الجھے ہوئے مسائل کو حل کرنے میں یقیناً نظم و مناسبت کا کلیدی کردار ہوتا ہے۔

خلاصہ بحث:

علم المناسبتہ علوم القرآن میں سے ایک اہم علم ہے۔ جس سے مراد قرآن حکیم کے کلمات، آیات اور سورتوں میں پائے جانے والے ربط اور تعلق کو بیان کرنا ہے یعنی قرآن مجید کی آیات اپنی جگہ تو حسن و جمال اور دلکشی رکھتی ہی ہیں اور یہ ایک منظم اور مربوط کلام بھی ہے۔ جو رب العالمین نے لوگوں کی ہدایت و راہنمائی کے لیے نازل فرمایا۔ اس علم کو ربط آیات و سور، علم مناسبت اور نظم قرآن کے ناموں سے بھی یاد کیا جاتا ہے۔ فہم قرآن میں اس کی افادیت مسلمہ ہے، قرآن حکیم کیونکہ عالمگیر پیغام ہے، اس پیغام کی آفاقت اور عالمگیریت علم مناسبت اور ربط آیات و سور سے دوچند ہو جاتی ہے کیونکہ جب ہم قرآن مجید کی تفسیر خود اس کے اندرونی کلام اور محاورہ عرب کے مطابق کرتے ہیں تو اس کو سمجھنا آسان ہو جاتا ہے۔ اس لیے ہم یہ کہہ سکتے ہیں کہ عصر حاضر میں قرآن مجید کی تفسیر و تشریح اور تاویل و تعبیر میں اس علم کی اہمیت بہت بڑھ گئی ہے اور اس کی مدد سے ہم بہت سے فقہی اور مسلکی اختلافات کو ختم کر سکتے ہیں۔

نتائج:

- ۱- علم المناسبتہ کا مطلب قرآن حکیم کے کلمات، آیات اور سورتوں میں پائے جانے والے ربط و تعلق کو بیان کرنا ہے۔
- ۲- علم مناسبت کے لیے ائمہ و مفسرین نے نظم، تناسق، توافق اور ربط وغیرہ کی اصطلاحات بیان کی ہیں۔
- ۳- قرآن حکیم اللہ تعالیٰ کی طرف سے اپنے آخری نبی حضرت محمد ﷺ کو بطور معجزہ عطا ہوا، اس کلام کے اعجاز، فصاحت و بلاغت، اسرار و حکم قیامت تک کے لیے معجزہ ہیں، اس اعجاز بیانی کی ایک شکل اس کا نظم پر ربط بھی ہے، جسے ائمہ و مفسرین نے عمدہ انداز میں نکھارا ہے۔
- ۴- قرآن حکیم نے اپنے پیغام کی مقصدیت کو بھی واضح کیا ہے، اور اپنے تنزیل کے معارف بھی بیان کئے ہیں۔ اس پر غور کیا جائے تو یہ بات واضح ہوتی ہے کہ جس قدر اس پر غور و تدبر کیا جائے اس کے معانی و مطالب واضح ہوتے چلے جاتے ہیں، اس لیے علم مناسبت سے فہم قرآن اور مقاصد قرآن کی تفہیم میں بڑی مدد ملتی ہے۔
- ۵- تفسیری ادب میں مختلف فقہی اور مسلکی اختلافات کے خاتمہ کے لیے بھی اس علم سے مدد لی جاسکتی ہے۔

حواشی وحوالہ جات

- ۱- محمد مرتضیٰ حسینی بکرامی الزبیدی: ۱۷۳۲ء میں پیدا ہوئے۔ اصل وطن ہندوستان کا شہر بنگلہ تھا۔ وہاں سے یمن آئے اور یمن کے شہر زید میں بڑا عرصہ اقامت پذیر رہے۔ اسی نسبت سے زبیدی کہلائے۔ پھر مصر آئے اور قاہرہ میں اقامت پذیر ہو گئے۔ ان کی مشہور کتب میں تحفۃ السادة المتقین فی شرح احوال علماء دیار تاج العروس فی جواہر القاموس شامل ہیں۔ ۱۷۹۰ء میں فوت ہوئے۔
(تفصیل کیلئے ملاحظہ ہو: معجم المؤلفین، عمر رضا کحالیہ: ۲۸۲/۱۱، مکتبۃ المثنیٰ، دار احوال التراث العربی، بیروت، ص۔ ن
- ۲- سید محمد مرتضیٰ زبیدی، تاج العروس، مادہ نسب، دار الفکر، للطباعة والنشر، ص۔ ن
- ۳- (تفصیل کیلئے دیکھئے)، القاموس المحیط، مجد الدین فیروز آبادی، مادہ نسب، دار احوال التراث العربی، بیروت، ص۔ ن
- ۴- محمد بن ابی بکر رازی، مختار الصحاح، مادہ نسب، دار الکتب العربی، بیروت، مادہ نسب، ص۔ ن
- ۵- بدر الدین محمد بن عبداللہ الزرکشی: قاہرہ میں ۷۴۵ھ میں پیدا ہوئے۔ مصر میں اس صدی کے جدید علماء میں سے تھے۔ فقہ، تفسیر، حدیث اور اصول دین میں یگانہ روزگار تھے۔ ان کی مشہور تصانیف میں اعلام الساجد، احکام المساجد، البحر المحیط فی اصول الفقہ اور البرہان فی علوم القرآن وغیرہا شامل ہیں۔ مصر میں ۹۳۷ھ میں فوت ہوئے۔ (تفصیل کیلئے ملاحظہ ہو الدرر الکامیہ فی اعیان المائتہ الثانیۃ، ابن حجر: ۳/۳۹۸)، دار الجلیل، بیروت، ص۔ ن
- ۶- بدر الدین محمد بن عبداللہ الزرکشی، البرہان فی علوم القرآن، ۳۵/۱، المکتبۃ العصریہ، بیروت، لبنان۔ ۱۴۱۹ھ/۱۹۹۸ء
- ۷- عبدالرحمن بن کمال، ابو بکر بن محمد بن سابق الدین، سیوطی، ان کا لقب جلال الدین ہے۔ متعدد علوم میں مہارت تامہ رکھتے تھے۔ آپ کی مشہور تصانیف میں الاثقان فی علوم القرآن، الدرر المنثور فی التفسیر بالماثور اور تاسق الدرر فی تناسب السور شامل ہیں۔ ۹۱۱ھ میں فوت ہوئے (دیکھئے: البدر الطالع، علامہ الشوکانی: ۱/۳۲۸، ۳۳۵)، دار المعرفۃ، بیروت، ص۔ ن
- ۸- السیوطی، الاثقان فی علوم القرآن، ۲۷۳/۳، دار الفکر للنشر، القاہرہ، ۱۴۲۷ھ/۲۰۰۶ء۔
- ۹- العلامة ابراہیم بن عمر بن حسن الرباط بن علی الخرباوی البقاعی: مشہور مؤرخ، محدث، مفسر اور ادیب ہیں۔ خربہ نامی گاؤں میں پیدا ہوئے وہیں پڑھے اور تعلیم حاصل کی۔ پھر حصول تعلیم کیلئے دمشق، بیت المقدس اور اسکندریہ کا سفر کیا۔ ان کی مشہور تصانیف میں نظم الدرر فی تناسب الآیات والسور اور کتاب احسن الکلام المثنیٰ من ذم الکلام للمہرودی شامل ہیں۔ ۸۸۵ھ میں فوت ہوئے، تفصیل کیلئے دیکھئے: البدر الطالع: ۱۹/۱-۲۲
- ۱۰- ابراہیم بن عمر البقاعی، نظم الدرر فی تناسب الآیات والسور، ۵/۱، دار الکتب العلمیہ، بیروت۔
- ۱۱- ن۔ م۔ ۵/۱ - ۱۲ - البرہان فی علوم القرآن، ۳۶/۱
- ۱۳- علامہ ابن منظور، لسان العرب، مادہ نظم، دار احوال التراث العربی، بیروت، ص۔ ن
- ۱۴- علامہ حمید الدین فرہای: ۱۲۸۰ھ میں ضلع اعظم گڑھ (یو۔ پی۔ بھارت) کے ایک گاؤں پہریہا میں پیدا ہوئے۔ ان کا دوسرا نام عبدالحمید بھی تھا۔ ابتدائی تعلیم علامہ شبلی نعمانی سے حاصل کی۔ پھر لکھنؤ اور لاہور گئے، بہت بڑے مفسر اور شاعر ہیں۔ ان کی مشہور تصانیف میں دلائل النظام اور الرأی الصحیح فی سنن ہوالذبح شامل ہیں، ۱۳۴۹ھ میں فوت ہوئے۔ تفصیل کیلئے دیکھئے: مقدمہ تفسیر فرہای، مولانا امین احسن اصلاحی، ص: ۷-۲۳، فاران فاؤنڈیشن، لاہور، ۱۹۹۸ء

- ۱۵- عبد الحمید فرہانی، رسائل الإمام الفراء فی علوم القرآن، ص: ۸۷، مدرستہ الاصلاح، الدائرة الحمیدیة، اعظم کرہ، الہند، الطبعة الثانية، ۱۳۱۱ھ/۱۹۹۱ء
- ۱۶- ن-م-ص: ۸۷
- ۱۷- أحمد بن علی ابن الاخشید: ان کی کنیت ابو بکر ہے۔ بغداد کے رہنے والے تھے، فقہ حنفی اور علم کلام میں بہت سی کتابیں لکھیں ان کی مشہور کتابوں میں نقل القرآن، کتاب الامام اور کتاب المعونة فی الاصول شامل ہیں۔ ۳۲۶ھ میں فوت ہوئے۔ سیر اعلام النبلاء، امام شمس الدین ذہبی: ۲۱۸/۱۵، مؤسسة الرسالة، بیروت، الطبعة الأولى: ۱۹۸۳/۱۳۰۳
- ۱۸- لسان العرب، مادہ (نق)۔ ۱۹- القاموس المحیط، مادہ وقت۔
- ۲۰- ان کا پورا نام حسین بن محمد بن مفضل ہے لقب ابو القاسم ہے۔ اصفہان کے رہنے والے تھے۔ بغداد میں اقامت پذیر ہو گئے تھے۔ تفسیر اور لغت کے مشہور امام ہیں۔ ان کی مشہور تصانیف میں ”تفسیر الراغب“ اور ”المفردات فی غریب القرآن“ زیادہ مشہور ہیں۔ ۵۰۲ھ میں فوت ہوئے۔ (بغیة الوعاة فی طبقات النحویین والنحاة، امام جلال الدین سیوطی: ۱/۳۹۷، المکتبۃ العصریہ، بیروت، ص-ن
- ۲۱- علامہ راغب اصفہانی: معجم مفردات ألفاظ القرآن، مادہ، ربط، اسماء علیا، چاپ، نشر، ایران، ۱۳۹۲ھ
- ۲۲- علامہ محمد بن علی شوکانی، فتح القدر، ۲/۱، مصطفیٰ البانی الحنفی واولادہ بمصر، ۱۳۱۸ھ
- ۲۳- عز الدین بن عبدالسلام، ألامارۃ إلی الایجاز، ص: ۳۲۱، دائرۃ البشارۃ الإسلامیہ، بیروت، ۱۹۸۷ء/۱۳۰۸ھ
- ۲۴- شاہ ولی اللہ دہلوی، الفوز الکبیر، ص: ۳، سعید کمپنی، ادب منزل، کراچی، ص-ن
- ۲۵- سید سلیمان ندوی، مقالات شبلی، (مرتبہ) مولانا سلیمان ندوی: ۱۶/۲، شیخ غلام علی اینڈ سنز، لاہور، ص-ن
- ۲۶- مولانا حسین علی ۱۲۸۳ھ میں واں ہجر ان (میانوالی) میں پیدا ہوئے۔ ان کے اساتذہ میں مولانا رشید احمد گنگوہی اور مولانا محمد مظہر نانوتوی شامل ہیں۔ ان کی تصانیف میں ”تبیان فی تفسیر القرآن“ اور ”بلغۃ الخیر ان“ زیادہ مشہور ہیں۔ ۱۳۶۳ھ میں فوت ہوئے (مقدمہ تفسیر بلغۃ الخیر ان، ص: ۱-۷، مکتبۃ اخوت)، ص-ن
- ۲۶- مولانا حسین علی ۱۲۸۳ھ میں واں ہجر ان (میانوالی) میں پیدا ہوئے۔ ان کے اساتذہ میں مولانا رشید احمد گنگوہی اور مولانا محمد مظہر نانوتوی شامل ہیں۔ ان کی تصانیف میں ”تبیان فی تفسیر القرآن“ اور ”بلغۃ الخیر ان“ زیادہ مشہور ہیں۔ ۱۳۶۳ھ میں فوت ہوئے (مقدمہ تفسیر بلغۃ الخیر ان، ص: ۱-۷، مکتبۃ اخوت)، ص-ن
- ۲۷- مصطفیٰ مسلم، مباحث فی إیجاز القرآن، ص: ۸۰، دار القلم، دمشق، الطبعة الرابعة، ۱۳۲۴ھ/۲۰۰۳ء
- ۲۸- القرآن الکریم: ۳/۲۸۵
- ۲۹- فخر الدین رازی، التفسیر الکبیر، ۸/۱۳۷-۱۳۸، مکتب الاعلام اسلامیہ، ۱۳۱۱ھ
- ۳۰- القرآن الکریم: ۴۱/۴۲
- ۳۱- التفسیر الکبیر: ۴/۱۳۳
- ۳۲- (تفصیل کیلئے دیکھئے) خصائص القرآن الکریم، فہد بن عبدالرحمن، ص: ۲۱، ریاستہ ادارات البحوث العلمیہ، ریاض، الطبعة الثالثة، (۱۳۰۹ھ)
- ۳۳- عبدالقادر بن عبدالرحمن محمد ابو بکر الجرجانی: لغت عرب کے امام تھے۔ إیجاز القرآن پر سند تصور کئے جاتے تھے۔ ان کی مشہور کتابوں میں دلائل الایجاز اور الرسالة الشافعیہ شامل ہیں۔ ۴۷۱ھ میں فوت ہوئے۔ (بغیة الوعاة: ۳/۱۰۶، امام جلال الدین سیوطی، المکتبۃ العصریہ، بیروت، ص-ن
- ۳۴- عبدالقادر الجرجانی، دلائل الإیجاز، ص: ۷۹-۸۰، دارالکتب العلمیہ، بیروت، الطبعة الأولى، ۱۳۰۸ھ/۱۹۸۸
- ۳۵- محمد بن الطیب بن محمد، ابو بکر القاضی: اشعری مذہب کے محکم تھے، روافض، معتزلہ اور خوارج کے رد میں بہت سی کتابیں لکھیں۔ مشہور کتابوں میں إیجاز القرآن شامل ہے۔ ۴۰۳ھ میں فوت ہوئے۔ تاریخ بغداد، حافظ ابو بکر احمد البغدادی: ۵/۳۷۹، ص-ن

- ۳۶- علامہ الباقلائی، اعجاز القرآن، دارالکتب العربی، بیروت، ص ۱۶۸، دارالکتب العربی، بیروت، ص ۱۶۸۔
- ۳۷- علامہ علی بن احمد بن ابراہیم بن اسماعیل: ۶۷۷ھ میں پیدا ہوئے۔ ہندوستان کے جدید علماء میں سے ہیں۔ مفسر بھی تھے اور عظیم صوتی بھی، سمیعی کے قریب ایک گاؤں کے رہنے والے تھے۔ ۸۳۵ھ میں فوت ہوئے اور وہی دفن ہوئے۔ (مقدمہ تفسیر "بصیر الرحمن"، علامہ مہاراجی، مکتبہ فاروقیہ، پشاور، ص ۱۰۸: اخبار لآخیارنی سرالابرار، شیخ عبدالحق محدث دہلوی، ص: ۷۴، مطبع مجبائی، دہلی۔
- ۳۸- تفسیر بصیر الرحمن: ۱/۱ (مختص) ۳۹- ألتقان: ۳/۲۷۳
- ۴۰- ن-م: ص: ۱۱۹ - مولانا امین احسن اصلاحی، تدبر قرآن، ۲۱/۱، فاران فاؤنڈیشن، لاہور، ۱۴۱۸ھ/۱۹۹۸ء
- ۴۲- محمد بن اسماعیل البخاری، الجامع الصحیح، کتاب الزکوٰۃ، باب وجوب الزکوٰۃ، رقم الحدیث: ۱۳۱۲، دار ابن کثیر الیمامہ، بیروت، الطبعة الثالثہ، ۱۴۰۸ھ/۱۹۸۷ء
- ۴۳- حمید الدین فراہی، مجموعہ تفاسیر فراہی، ص: ۳۰، فاران فاؤنڈیشن، لاہور، ۱۴۱۹ھ/۱۹۹۸ء
- ۴۴- القرآن الکریم: ۳/۱۳
- ۴۵- علی محمد باب، مقاصح باب الابواب، ص: ۳۰۹، بحوالہ، التفسیر والمفسر ون، علامہ محمد حسین ذہبی: ۲۲۲/۴، دارالحدیث، قاہرہ، ص ۱۰۸
- ۴۶- القرآن الکریم: ۵/۵۵
- ۴۷- شیخ طبری، التبیان فی تفسیر القرآن، ۳/۵۵۸، دار احیاء التراث العربی، بیروت، ص ۱۰۸
- ۴۸- القرآن الکریم: ۵/۵۱ - القرآن الکریم: ۳۳/۳۳
- ۵۰- البرهان فی نظام القرآن، ص: ۲۳ - القرآن الکریم: ۱۴/۲۴
- ۵۲- القرآن الکریم: ۴۲/۴۱ - ۵۳- مجموعہ تفاسیر فراہی، ص: ۲۹
- ۵۴- القرآن الکریم: ۵/۱۵ - ۵۵- التفسیر الکبیر: ۱۱/۱۸۹-۱۹۰
- ۵۶- ملا علی قاری، شرح الشفاء، ۴۲/۱، دارالباز، مکتبہ المکتبہ، ص ۱۰۸
- ۵۷- القرآن الکریم: ۱۷/۷۱ - ۵۸- (تفصیل کیلئے دیکھئے) التفسیر الکبیر: ۲۱/۱۷۱، ۱۸
- ۵۹- ابو عیسیٰ محمد بن عیسیٰ ترمذی، جامع ترمذی، ۴/۱۴۶، ابواب التفسیر، تفسیر سورۃ بنی اسرائیل، سعید کمپنی، کراچی۔
- ۶۰- القرآن الکریم: ۱۶/۸
- ۶۱- احمد جیون بن ابی سعید بن عبداللہ: ۱۰۴۸ھ میں پیدا ہوئے۔ ان کی مشہور کتابوں میں نور لآ نوار اور التفسیرات لآ حمدیہ شامل ہیں۔ ۱۱۳۰ھ دہلی میں فوت ہوئے اور وہی دفن ہوئے۔ معجم المؤلفین: ۱/۲۳۳، عمر رضا کمال، دار احیاء، التراث العربی، بیروت، ص ۱۰۸
- ۶۲- ملا احمد جیون انبٹوی، التفسیرات الاحمدیہ، ص: ۴۹۳، مکتبہ الحرم، اردو بازار، لاہور، ص ۱۰۸
- ۶۳- القرآن الکریم: ۱۰۸/۲ - ۶۴- التفسیر الکبیر، امام: ۳۳/۱۳۲
- ۶۵- (تفصیل کیلئے ملاحظہ ہو) ن-م: ۳۳/۱۳۲